

Ýok, ýok

Category: Goşgular, Kitapcy
написано kitapcy | 24 январа, 2025
Ýok, ýok ÝOK, ÝOK

Daň bilen oýandy gözleri humar,
Diýdim: serhoşmysyň? Söýledi: ýok, ýok.
Ak gollary bogun-bogun, hynaly,
Diýdim: Baýrammydyr? Söýledi: ýok, ýok.

Diýdim: hünji näme? Diýdi: dişimdir,
Diýdim: galam näme? Diýdi: gaşymdyr,
Diýdim: on baş näme? Diýdi: ýaşymdyr,
Diýdim: ýene barmy? Söýledi: ýok, ýok.

Diýdim: derman hany? Diýdi: egnimde,
Diýdim: günäň barmy? Diýdi: boýnumda,
Diýdim: gülä mämäler? Diýdi: goýnumda,
Diýdim: ber agzyna! Söýledi: ýok, ýok.

Diýdim: pişäň näme? Diýdi: zulumdyr,
Diýdim: zulum näme? Diýdi: Ölümdir.
Diýdim: Emrah kimdir? Diýdi: gulumdyr,
Diýdim: satyrmysyň? Söýledi: ýok, ýok.

• AL DIÝDI

Bir gün bir gözele duçar geldim men,
Biri gelme diýdi, biri gel diýdi.
Diýdim jany gurban size aşygyň,
Biri bolma diýdi, biri bol diýdi.

Biri Suwhanberdir, birisi Äşe,
Birisi Nergizdir, biri Benewşe,
Biri diýdi: gel salalyň ataşa,
Biri salma diýdi, biri sal diýdi.

Pakyr Emrah diýer: munda galsadym,

Bu agyr derdime derman bolsadym,
Her ýaňakdan bir jüp posa alsadym,
Biri alma diýdi, biri al diýdi.

• YNJAÝAR

Bir näzenin maňa gel sen-sen diýdi,
Gelmesem ynjaýar, gelsem ynjaýar.
Ol näzik biline bir jüp golumy,
Salmasam ynjaýar, salsam ynjaýar.

Gaşyna çekilen gudart galamy,
Dilinden dökülýär söýgi kelamy,
Müň näz bilen gelip berýär salamy,
Almasam ynjaýar, alsam ynjaýar.

Ýene-de görünýär ýaryň telleri,
Başymyzdan öwürýär söwda ýelleri,
Açylan bagynda gunça gülleri,
Ýolmasam ynjaýar, ýolsam ynjaýar.

Ozal başdan bäri söýýäriň ony,
Yşkynyň ataşy ýandyrdy meni,
Emrah, öz goýnuna şeýle juwany,
Salmasam ynjaýar, salsam ynjaýar.

Emrah JÖWHERİ.

Terjime eden O.GADAMOW.

«Edebiýat we sungat» gazetini, 1958 ý. Goşgular